



## TRIBUNAL GHAL TALBIET ZGHAR

**GUDIKATUR DR.  
IAN SPITERI BAILEY**

Seduta tat-22 ta' Settembru, 2009

Talba Numru. 723/2008

**Albert Farrugia ID no 236347(M)**

**Vs**

**Simon Galea**

**It-Tribunal,**

Ra l-**Avviz** fl-ismijiet premessi pprezentat fit-30 ta' Settembru 2008, li bih l-attur qieghed jitlob lil dan it-Tribunal jikkundanna lill-konvenut Simon Galea ihallas ssomma komplexiva ta' elfejn u tmintax-il ewro u tletin ewro centezmi (€2,018.30) rappresentanti l-ammont ta' elf u tmien mitt ewro (€1,800) ghal hsarat sofferti mill-attur fil-propjeta` tieghu numru 4, Manila Court, Triq Ras il-Qawra, Qawra, liema hsara irrizultat minn perkolazzjoni ta' ilma mill-appartament sovrastanti propjeta` tal-konvenut u dan kif jirrizulta mir-rapporti redatti tal-Perit Frederick Doublet (vide Dok A-B); l-ammont ta' mijha u hamsa u tmenin ewro

## Kopja Informali ta' Sentenza

(€185) drittijiet u spejjez tal-perit; u tlieta u tletin ewro u tletin ewro centezmi (€33.30) bhala VAT fuq l-istess rapport peritali.

Bi-ispejjez kontra l-konvenut, li minn issa huwa issa ngunt ghas-subizzjoni.

Ra r-Risposta tal-konvenut tat-23 ta' Novembru 2008 li permezz tagħha huwa eccepixxa (1) illi t-talba ta' l-attur hi hafna akbar mill-hsara attribwibbli ghall-konvenuti, (2) illi d-dewmien ta' l-attur biex javza lill-konvenuti bil-hsara ikkontribwixxa biex din tikber izjed, (3) it-talba esagerata ta' l-attur wasslet biex isiru spejjez zejda ta' konsulenti teknici f'dawn il-proceduri, (4) illi l-attur qiegħed jitlob danni mhux biss għad-danni attwali izda wkoll għal danni li ma sehhewx u li jistgħu ma jseħħu qatt.

Sema` x-xhieda kollha u ha konjizzjoni tad-dokumenti kollha esebiti.

Ra illi l-kawza thalliet għal-llum għad-decizjoni wara illi ddifensuri tal-partijiet ttrattaw il-kawza.

Ikkunsidra :

Illi l-Perit Frederick Doublet xehed nhar is-16 ta' Jannar 2009, u stqarr li hu kien gie inkarigat mill-attur Albert Farrugia sabiex jaccedi fuq il-post u jagħmel rapport. Illi fl-istess xhieda, l-Perit Frederick Doublet esebixxa zewg rapporti, Dok FD1 (tat-18 ta' Gunju 2008) u Dok FD2 (tas-6 ta' Awissu 2008) li huma rapport u rapport addizzjonali rispettivament dwar Flat 4, Manila Court, Triq Ras il-Qawra, Qawra.

Inoltre, huwa xehed ukoll li l-hsara in kwistjoni hija rizultat ta' kumulu ta' affarijiet u trapass ta' zmien. Hu ikkonferma li l-hsara hija rizultat ta' *leakage* minn pipe u li jekk tiehu azzjoni immedjata naturalment ittaffi d-danni. Ix-xhud għamel ukoll referenza għal pagna tnejn (2) ta' Dok FD 1 fejn qal li dik hija l-informazzjoni li gabar mingħand l-attur Albert Farrugia li nkariġah jagħmel dak ir-rapport. Finalment hu kkonferma li l-hsara tibqa' issir sakemm

hemm l-ilma u sakemm jinxef il-concrete u x-xahx li hemm.

Illi l-attur Albert Farrugia xehed nhar it-12 ta' Frar 2009 li kien għarraf lill-konvenut bil-problema ta' l-ilma fis-soqfa fejn huwa għamel xi riparazzjonijiet u l-ilma kien waqaf niezel. Illi inoltre, l-attur qabbad il-Perit Frederick Doublet li kien għamel rapport u stima tax-xogħol li kellu bżonn isir, u l-konvenut kien qabel mar-rapport salv ghall-quantum.

Inoltre, l-attur esebixxa Dok AF1, u cioe` korrispondenza illi ghaddiet qabel ma gew intavolati l-proceduri, flimkien ma' kopja tas-sentenza illi kienet ingħatat fuq kwistjoni simili mit-Tribunal għal Talbiet Zghar nhar il-5 ta' Gunju 2006, [Avviz numru: 1543/05 DC] fl-ismijiet ta' Albert Farrugia vs Peter Galea u Simon Galea, f'liema sentenza, t-Tribunal laqa` t-talbiet attrici (u cioe` dawk ta' Albert Farrugia) u kkundanna lill-konvenut (u cioe` Simon Galea) jħallas is-somma ta' sitt mitt lira Maltija (Lm600) rappresentanti l-ispejjeż rinkorsi (b'rizzultat ta' perkolazzjoni ta' l-ilma) u t-telf ta' kera peress li għal xi xħur ma setax jikri l-appartament.

Illi permezz tan-nota ta' l-attur stess, hu esebixxa s-sentenza mghotija mill-Qorti tal-appell [Appell mit-Tribunal għal Talbiet Zghar] fl-ismijiet: Albert Farrugia vs Peter Galea u Simon Galea [Avviz numru: 1543/05 DC] tas-7 ta' Frar, 2007, liema appell gie michud u s-sentenza appellate ikkonfermata bl-ispejjeż kontra l-appellanti.

Illi xehed ukoll Marco Buttigieg nhar it-12 ta' Frar 2009 u kkonferma li huwa l-inkwiln tal-Flat imsemmi fl-avviz mikri lilu minn għand l-attur. Ix-xhud stqarr ukoll li hu kien innota l-ilma jqattar mis-saqaf għal fuq l-appliances u informa lill-attur.

Il-Perit Carmel Cacopardo xehed fis-26 ta' Marzu 2009, prodott mill-konvenut, fejn ikkonferma li huwa gie inkarigat mill-konvenut sabiex jagħmel rapport dwar id-dhul ta' l-ilma fil-fond in kwistjoni, u esebixxa rapport li gie mmarkat bhala Dok CC1. Ix-xhud ikkonferma li kien irrizultalu li kien

hemm xi hsara fis-sistema ta' l-ilma tal-fond in kwistjoni, liema hsara damet ma giet irrappurtata. Di fatti, hu jsostni ukoll li kieku l-konvenut kien infurmat qabel, il-hsara kienet tkun inqas. Hu irrimarka l-fatt li Simon Galea kien agixxa immedjatament kif kien mgharraf bil-hsara.

Illi fir-rapport esebit (Dok CC 1), il-Perit Cacopardo ikkonferma li kien hemm hsara fis-sistema ta' l-ilma li tissuplixxi l-ilma *lill-washing machine* fil-Flat numru 6, liema hsara kkagunat tbajja fis-saqaf tal-fond Flat 4. Skond l-istess rapport, hu kien gie infurmat li l-konvenut ha passi immedjati biex isewwi l-hsara fis-sistema ta' l-ilma tal-Flat numru 6. Illi skond ir-rapport, huwa car li l-hsara kienet ilha tizviluppa ghal madwar xahrejn u nofs meta kien gie infurmat il-konvenut, u ghalhekk, il-Perit Cacopardo kien ta' parir li l-konvenut m'ghandux jerfa' responsabbilta` ghall-hsara kkawzata bhala rizultat tad-dewmien, minhabba l-fatt li t-tali hsara attribbwita għad-dewmien m'hiex responsabbilta` tal-konvenut. Għal dawn ir-raguni, l-Perit eskluda mir-responsabbilta` tal-konvenut il-hsara lix-xibka tar-rinforz tas-saqaf u illimita l-hsarat għal dawk tal-kċina u l-kamra tal-banju u cioe` hsarat li jammontaw għal tlett mitt euro (€300) rappresentanti fi tnixxif, xkattlar u zebgha ta' hitan u soqfa fil-kċina u kamra tal-banju.

Fil-kontro ezami ta' l-istess xhud gie kkonfermat illi l-hsara fil-pipes ta' l-ilma kienet fil-Flat Numru 6 li kkawzat il-hsara fis-saqaf tal-Flat numru 4.

Illi xehed finalment il-konvenut, u cioe` Simon Galea nhar is-26 ta' Marzu 2009 fejn qal illi fil-5 jew 6 ta' Gunju 2008 kien gie infurmat illi fil-Flat ta' tahtu tfaccaw xi tbajja fis-saqaf u fis-7 ta' Gunju 2008 hu kien ha l-plumber mieghu sabiex jidentifikaw il-leakage u dak in-nhar stess, il-plumber għamel it-tiswijiet necessarji. Inoltre, il-konvenut stqarr illi hu qed jikkontesta l-quantum minhabba l-fatt illi m'ghandux x'jifhem illi f'jumejn saret il-kwantita` ta' hsara li qed tigi allegata mill-attur.

Ikkunsidra ulterjorment :

## Kopja Informali ta' Sentenza

Illi donnu paciku jinghad illi l-hsara sofferta fil-fond tal-attur hija konsegwenza ta' perkolazzjoni ta' ilma mill-fond sovrastanti minhabba hsara li l-konvenut kellu fil-pipijiet ta' l-ilma.

Illi l-linja tad-difiza tal-konvenut donnha hija illi gja la darba illi kien hemm dewmien biex tingibed l-attenzjoni tal-konvenut ghall-hsara illi kien hemm, allura ghall-hsara sofferta ma għandux jahti kollox il-konvenut.

B'dana kollu jigi nnutat illi l-konvenut ma ressaq ebda provi sabiex jikkonvinci l-it-Tribunal illi l-attur seta` kien ilu jaf bil-hsara fil-pipijiet izda dam biex tkellem sabiex spiccat aggravat is-sitwazzjoni. U liema persuna f'sensieh ser jhalli perkolazzjoni ta' ilma minn ta' fuqu sabiex imbagħad jitlob id-danni.

Anzi – jekk xejn mix-xhieda ta' l-attur jirrizulta illi huwa immedjatamente cempel lill-konvenut biex jgharrfu bil-perkolazzjoni ta' l-ilma, izda kien hemm dewmien fir-riparazzjonijiet.

In kwantu għal kwantum kif stabbiliti mill-Perit Arkittett Doublet, perit li kien ta' esperjenza tremenda f'dawn il-kwistjonijiet, ma jidħirx illi hemm kontestazzjoni. Il-Perit Cacopardo, daqstant iehor Perit abбли, ma jidħirx illi qed jikkontesta l-kwantum stabbilit mill-Perit Doublet – jikkontesta d-dewmien u konsegwenza ta' liema il-hsara jikkontendi li kibbret. Dwar dan il-punt, pero`, it-Tribunal għa għamel il-kostatazzjonijiet u r-ragunamenti tieghu.

Għaldaqstant, għar-ragunijiet hawn fuq esposti u wara illi t-Tribunal ra l-atti kollha, sema` x-xhiedha kollha u ha konjizzjoni tad-dokumenti kollha esebiti, it-Tribunal jaqta u jiddeciedi billi filwaqt illi jichad l-eccezzjonijiet tal-konvenut, jilqa` t-talba attrici fl-intier tagħha u jikkundanna lill-konvenut ihallas s-somma mitluba ta' elfejn u tmintax il-Euro u tletin centezmu (€2,018.30) għar-ragunijiet msemmija fl-istess Avviz.

Bl-ispejjes kontra l-istess konvenut u bl-imghax legali li jibdew jiddekorru mid-data tal-presentata ta' l-Avviz.

Kopja Informali ta' Sentenza

**< Sentenza Finali >**

-----TMIEM-----